

# روشنی کا مینار



مفکر اسلام مولانا سید ابوالحسن علی ندوی



شعبہ نشر و اشاعت مرکزی مدرسہ قاسم العلوم مجاہد روڈ سیالکوٹ

کتابچہ \_\_\_\_\_ روشنی کامینار

مؤلف \_\_\_\_\_ مولانا سید ابوالحسن علی ندوی

طبع اول \_\_\_\_\_ جنوری ۱۹۷۶ء

تعداد \_\_\_\_\_ ۱۱۰۰

\_\_\_\_\_ مطبع

کتابت \_\_\_\_\_ جمیل مرزا

بِسْمِ اللَّهِ الرَّحْمَنِ الرَّحِيمِ

هُوَ الَّذِي بَعَثَ فِي الْأُمَمِينَ  
رُسُلًا مِنْهُمْ يَتْلُوا عَلَيْهِمْ  
آيَاتِهِ وَيُزَكِّيهِمْ وَيُعَلِّمُهُمُ  
الْكِتَابَ وَالْحِكْمَةَ وَإِنْ كَانُوا  
مِنْ قَبْلُ لَفِي ضَلَالٍ مُّبِينٍ ۝

بھٹکے ہوتے آہو کو پھر سوتے حرم لے چل

اس شہر کے خوگر کو پھر وسعت صحرا دے!

اقبالؒ

بِسْمِ اللّٰهِ الرَّحْمٰنِ الرَّحِیْمِ

# کہنے کی بات

ہاں گروہ کہ از ساعہ وفاستند  
سلام ما برسائید ہر کجا ہستند!

قاسم العلوم کی سالانہ رپورٹ ۲۰۰۵-۰۶ء میں اعلان کیا گیا تھا۔ اسل  
اس کا شعبہ نشر و اشاعت اسلامی تعلیمات پر مشتمل کچھ ایسے رسائل شائع کرے گا جو جن معنی  
کے ساتھ محسن صورت میں بھی یادگار ہوں گے۔

”روشنی کا مینار“ اسی وعدہ کی تکمیل اور اس سلسلہ کی پہلی کڑی ہے۔ اس مضمون کو  
عصر حاضر کے نامور مسلمان مفکر اور ادیب جناب مولانا سید ابوالحسن علی ندوی کے قلم معجز رقم  
کا شاہکار سمجھنا چاہیے۔ ان کے قلم سے لفظ نہیں خونِ جگر کے قطرے ٹپکتے ہیں۔ آپ بکھتے  
نہیں ہیرے تراشتے ہیں، آپ کا ہر لفظ انگشتری کا نیکنہ اور مطالب کا خزینہ ہوتا ہے۔  
میں جب کبھی تنہائی میں مولانا کی ’کاروانِ مدینہ‘ پڑھتا ہوں تو یوں محسوس کرتا ہوں  
گویا بلال حبشیؓ دنیا کے تنگدے میں اولین اذان کہہ رہے ہیں یا تاجاشی کے دربار میں حضرت  
جعفر طیارؓ کی تقریر ہو رہی ہے۔ حضرت عیسیٰ علیہ السلام کا قول ہے ”دنیا میں دو چیزیں  
پسندیدہ ہیں۔ سخن دلپذیر، دل سخن پذیر“ مولانا ابوالحسن علی میاں ندوی کے سخن دلپذیر کا ثبوت  
اس سے بڑھ کر اور کیا ہوگا کہ جب سے اس نغمہ سرا نے نغمہ چھیڑا ہے۔ عرب کے حدی  
خراں اپنی حدی مجلا بیٹھے ہیں۔

مولانا ابوالکلام آزاد، علامہ اقبال اور چودھری افضل حق کے بعد مولانا ابوالحسن ندوی ہی اردو زبان کے وہ صاحبِ قلم ہیں جنہوں نے میرے بحر کی موجوں میں اک اضطراب کیا۔ اور یہی اضطراب مجھے کشاں کشاں مولانا کی بارگاہ میں لے گیا۔ میں نے ”روشنی کا کی اشاعت کی اجازت چاہی انہوں نے کمال شفقت سے اجازت مرحمت فرمادی۔ اب آپ دل کی آزمائش ہے کہ وہ کس قدر سخن پذیر ہے؟ آپ کا روانِ مدینہ ”پڑھیں یا نہ پڑھیں مضمون ضرور پڑھیں۔“

خدا تجھے کسی طوفان سے آشنا کر دے

کہ تیرے بحر کی موجوں میں اضطراب نہیں

اس پیش کش کے بعد مندرجہ ذیل رسائل یکے بعد دیگرے آپ تک پہنچانے کا

واردہ ہے :

- ایمانیات
- نماز
- روزہ
- حج و زکوٰۃ
- اسلام کے آدابِ معاشرت
- جنازے کے احکام
- نکاح کے مسائل
- قربانی کے مسائل وغیرہ

خدا تعالیٰ ہی سے توفیق چاہتا ہوں اور وہی کفایت کرنے والے ہیں وَاَمَّا

تَوَفِّيقِي الْاَبَانَ اللَّهِ، عَلَيْهِ تَوَكَّلْتُ وَهُوَ حَسْبِي نَعْمَ الْمَوْلَى وَنَعْمَ الْقَضِيْرُ-

براقم السطور

نعم  
ص

سیانکوٹ

۲۰ نومبر ۱۹۷۵ء

شب بارہ بج کر چالیس منٹ





## روشنی کا مینار

ذرا چودہ سو برس پہلے کی دُنیا پر نظر ڈالیے، اونچی اونچی عمارتوں، سونے چاندی کے ڈھیروں اور زرق برق لباسوں کو چھوڑ دیجئے، یہ تو آپ کو پرانی تصویروں کے مُرقع اور مُردہ عجائب خانہ میں بھی نظر آجائیں گے، یہ دیکھیے کہ انسانیت بھی کبھی حنسی جاگتی تھی مشرق سے مغرب اور شمال سے جنوب تک پھر کر دیکھیے، اور سانس روک کر آہٹ لیجئے، کہیں اس کی نبض چلتی ہوئی اور اس کا دل دھڑکتا ہوا معلوم ہوتا ہے؟

زندگی کے سمندر میں بڑی مچھلی چھوٹی مچھلی کو کھاتے جا رہی تھی، انسانیت کے جھل میں شیر اور پھیتے، سورا اور بھیر تھے، بکریوں اور بھیڑوں کو کھا رہے تھے، بدی نیکی پر، رذالت شرافت پر، خواہشات عقل پر، پیٹ کے تقاضے روح کے تقاضوں پر غالب آچکے تھے، لیکن اس صورتِ حال کے خلاف اتنی لمبی چوڑی زمین پر کہیں احتجاج نہ تھا، انسانیت کی چوڑی پیشانی پر غصہ کی کوئی شکن نظر نہیں آتی تھی، ساری دُنیا نیلام کی ایک منڈی بن چکی تھی، بادشاہ و وزیر، امیر و غریب، اس منڈی میں سب کے دام لگ رہے تھے اور سب کوڑیوں میں یک رہے تھے، کوئی ایسا نہ تھا جس کا جوہر انسانیت

خریداروں کے حوصلے سے بلند ہو اور جو بیکار کر لے کہ یہ ساری فضا میری ایک اڑان کے لیے کافی نہیں، یہ ساری دنیا اور یہ پوری زندگی میرے حوصلہ سے کم تھی، اس لیے ایک دوسری ابدی زندگی میرے لیے پیدا کی گئی، میں اس فانی زندگی اور اس محدود دنیا کی ایک چھوٹی سی کسر پر اپنی روح کو کس طرح فروخت کر سکتا ہوں؟

قوموں اور ملکوں کے اور ان سے گزر کر قبیلوں اور برادریوں کے اور ان سے آگے بڑھ کر کنبوں اور گھرانوں کے چھوٹے سے چھوٹے گھروندوں بن گئے اور بڑے بڑے بلند بہت انسان جن کو اپنی سرفرازی و سر بلندی کے بڑے اونچے دعوے تھے، بالشتیوں کی طرح ان گھروندوں میں رہنے کے عادی بن چکے تھے، کسی کو ان میں تنگی اور گھٹن محسوس نہیں ہوتی تھی اور کسی کو اس سے زیادہ وسیع تر انسانیت کا تصور باقی نہیں رہتا تھا، زندگی ساری سود و سودا اور مکرو فن میں گھر کر رہ گئی تھی۔

انسانیت ایک سرد لاشہ تھی، جس میں کہیں روح کی تپش، دل کا سوز اور عشق کی حرارت باقی نہیں رہی تھی، انسانیت کی سطح پر خود و جنگل آگ آیا تھا، ہر طرف جھاڑیاں تھیں جن میں خونخوار درندے اور زہریلے کیرے تھے، یا دلدلیں تھیں جن میں جسم سے لپٹ جانے والی اور خون چوسنے والی جو بھیں تھیں، اس جنگل میں ہر طرح کا خونخاک جانور، شکاری پرندہ اور دلدلوں میں ہر قسم کی جونک پائی جاتی تھی، لیکن آدم زادوں کی اس بستی میں کوئی آدمی نظر نہیں آتا تھا، جو آدمی تھے وہ غاروں کے اندر پہاڑوں کے اوپر اور خانقاہوں اور عبادت گاہوں کی غلوتوں میں چھپے ہوئے تھے اور لہنی خیر منار ہے تھے، یا زندگی میں رہتے ہوئے زندگی سے آنکھیں بند کر کے فلسفہ سے اپنا دل بہلا رہے تھے، یا شاعری سے اپنا غم غلط کر رہے تھے اور زندگی کے میدان

میں کوئی مرد میدان نہ تھا۔

دفعاً انسانیت کے اس سرد جسم میں گرم خون کی ایک زو دوڑی، نبض میں حرکت اور جسم میں جنبش پیدا ہوئی۔ جن پرندوں نے اس کو مردہ سمجھ کر اس کے بے حس جسم کی ساکن سطح پر بسیرا کر رکھا تھا ان کو اپنے گھر پلٹے ہوئے اور اپنے جسم لرزتے ہوئے محسوس ہوئے۔ قدیم سیرت نگار اس کو اپنی زبانِ خاص میں یوں بیان کرتے ہیں کہ کسریٰ شاہ ایران کے محل کے کنگرے گرے اور آتش پارس ایک دم بجھ گئی۔ زمانہ حال کا موناخ اس کو اس طرح بیان کرے گا کہ انسانیت کی اس اندرونی حرکت سے اس کی بیرونی سطح میں اضطراب پیدا ہوا۔ اس کی ساکن و بے حرکت سطح پر جتنے کمزور اور بوہے قلعے بنے ہوئے تھے ان میں زلزلہ آیا۔ مگر ٹی کا ہرجالا ٹوٹا اور شکوں کا ہر گھونسلہ بھرتا نظر آیا۔ زمین کی اندرونی حرکت سے اگر سنگین عمارتیں اور آہنی برج خزاں کے پتوں کی طرح جھٹ سکتے ہیں تو پیغمبر کی آمد آمد سے کسریٰ و قیصر کے خود ساختہ نظاموں میں تزلزل کیوں نہ ہوگا؟ زندگی کا یہ گرم خون جو انسانیت کے سرد جسم میں دوڑا محمد رسول اللہ صلی اللہ علیہ وسلم کی بعثت کا واقعہ ہے جو متمدن دنیا کے قلبِ محکمہ معظمہ میں پیش آیا۔

آپ نے دنیا کو جو پیغام دیا اس کے مختصر لفظ زندگی کی تمام دستوں پر حاوی ہیں تاریخ گواہ ہے کہ انسانی زندگی کی جڑیں اور اس کے جھوٹے قصرِ زندگی کی بنیادیں کبھی اس زور سے نہیں ہلائی گئیں جیسی اس پیغام لآلہ اِلا اللہ مُحَمَّدٌ رَسُوْلُ اللہ کے اعلان سے ہلائی گئیں اور دنیا کے گند ذہن پر کبھی ایسی چوٹ نہیں پڑی تھی جیسے ان لفظوں سے پڑی۔ وہ غصہ سے تملگا گیا اور اس نے جھجھلا کر کہا اَجْعَلُ الْاٰلِهَةَ الْاِنْبِیَاً وَاَحْدًا اِنَّ هَذَا الشَّیْءُ عَجَابٌ دیکھا ان سب کو جن کی ہم پرستش کرتے تھے اور جن کے

ہم بندے بنے ہوتے تھے اُڑا کر ایک ہی معبودِ مقصود مقرر کر رکھا ہے؟ یہ تو بڑے اچھے کی بات ہے، اس ذہن کے نمائندوں نے فیصلہ کیا کہ یہ ہمارے نظامِ زندگی کے خلاف ایک گہری اور منظم سازش ہے اور ہم کو اس کا مقابلہ کرنا ہے وَالطَّلَقُ الْمَلَأُ مِنْهُمْ أَنْ امْتَنُوا وَأَصْبِرُوا عَلَىٰ آلِهَتِكُمْ إِنَّ هَذَا لَشَيْءٌ يُرَادُ (ان کے سردار اور ذمہ دار ایک دوسرے کے پاس گئے کہ چلو اور اپنے معبودوں پر جمے رہو۔ یہ تو کوئی طے کی ہوئی بات معلوم ہوتی ہے)

یہ نعرہ زندگی اور انسانیت کے پورے تصور پر ایک کاری ضرب تھی جو ذہن کے پورے سانچے اور زندگی کے پورے ڈھانچے کو متاثر کرتی تھی۔ اس کا مطلب تھا جیسا کہ آج تک سمجھا جاتا رہا یہ دُنیا کوئی خود رو جنگ نہیں بلکہ یہ مالی کا لگایا ہوا آراستہ باغ ہے اور انسان اس باغ کا سب سے اعلیٰ پھول ہے، یہ پھول جو ہزاروں بہاروں کا سرمایہ ہے بے مقصد نہیں کہل کر رہ جائے، انسان کے جوہرِ انسانیت کی اس خالق کے سوا کوئی قیمت نہیں لگا سکتا۔ اس کے اندر وہ لامحدود طلب، وہ بلند ہمت، وہ بلند پرواز روح اور وہ مضطرب دل ہے کہ ساری دُنیا مل کر اس کی تسکین نہیں کر سکتی اور یہ سست عناصر دُنیا اس کے ساتھ نہیں چل سکتی، اس کے لیے غیر فانی زندگی اور ایک لامحدود دُنیا درکار ہے جس کے سامنے یہ زندگی ایک قطرہ اور یہ دُنیا باز سچے اطفال ہے، وہاں کی راحت کے سامنے یہاں کی راحت اور وہاں کی تکلیف کے سامنے یہاں کی کوئی تکلیف حقیقت نہیں رکھتی اس لیے انسان کا فطری تقاضا خدائے واحد کی عبادت، اس کی خود شناسی رضائے الہی کی طلب، اور اس کی زندگی اس کے لیے جدوجہد ہے، انسان کو کسی رُوح، کسی محضی و فرضی طاقت، کسی درخت

اور پتھر، کسی قسم کی دھات اور جمادات، کسی مال و دولت، کسی جاہ و عزت، کسی طاقت و قوت اور کسی روحانیت و عظمت کے سامنے بندوں کی طرح جھکنے اور سبزہ کی طرح پا مال ہونے کی ضرورت نہیں، وہ صرف ایک بلندی کے سامنے سب سے زیادہ پست اور سب پستیوں کے مقابلہ میں سب سے زیادہ بلند ہے، وہ سارے عالم کا مخدوم اور ایک ذات کا خادم ہے، اس کے سامنے فرشتوں کو سجدہ کرنا اور اس کو اللہ کے سوا ہر ایک کے سجدہ سے منع کر کے ثابت کر دیا کہ کائنات کی طاقتیں جن کے فرشتے امین ہیں اس کے سامنے سرنگوں اور مسرجموں ہیں اور اس کا سر اس کے جواب میں اللہ کے سامنے جھکا ہوا ہے۔

دنیا کا ذہن اتنا شل ہو چکا تھا کہ وہ مادیات و محسوسات اور جسم اور پیٹ کے حدود سے باہر آسانی سے کام نہیں کر سکتا تھا۔ لوگوں کا ذہن اتنا اٹھلا ہو چکا تھا کہ وہ کسی انسان سے متعلق گہرا اور بلند تصور قائم ہی نہیں کر سکتا تھا، انہوں نے کچھ پیمانے بنا رکھے تھے۔ ہر نئے شخص کو اس پیمانے سے ناپتے تھے، زندگی کی جو چھوٹی چھوٹی بلندیاں بن چکی تھیں، ہر بلند انسان کو انہیں کے سامنے لا کر دیکھتے تھے، انہوں نے بڑے غور و فکر اور ذہانت سے کام لیا اور وہ رسول اللہ صلی اللہ علیہ وسلم کے لیے اس کے آگے نہ سوج سکے کہ یا تو وہ مال و دولت کے یا سرمایہ داری و بادشاہی کے یا عیش و عشرت کے طالب ہیں، انصاف کیجئے تو اس وقت تک دنیا کا تجربہ اس سے زیادہ اور کیا تھا اور اس نے اپنے زمانے کے حوصلہ مندوں اور شہبازوں کی اس سے بلند پرواز کب دیکھی تھی؟ انہوں نے آپ کی خدمت میں ایک وفد بھیجا، یہ دراصل اس عصر کے ذہن و دماغ اور نفسیات کی سچی نمائندگی اور اس نے جو کچھ کہا، وہ زمانہ کے

احساسات کی صحیح ترجمانی تھی۔ رسول اللہ صلی اللہ علیہ وسلم نے جو اس کا جواب دیا، وہ نبوت کی صحیح نمائندگی اور اُمتِ مسلمہ کی حقیقت کا اصلی اظہار تھا، آپ نے ثابت کر دیا کہ آپ ان میں سے کسی چیز کے طالب نہیں، آپ جس چیز کے داعی ہیں وہ ان کی ان بلند چیزوں سے اس سے بھی زیادہ اونچی ہے جتنا آسمان اس زمین سے، آپ اپنی ذاتی راحت اور ترقی کے لیے فکرمند نہیں بلکہ نوع انسانی کی نجات اور اس کی راحت کے لیے بے چین ہیں، آپ اس دُنیا میں اپنے لیے کوئی مصنوعی جنت بنانے کے خواہشمند نہیں بلکہ جنت سے نکالے ہوئے انسان کو حقیقی جنت میں ہمیشہ کے لیے داخل کرنا چاہتے ہیں۔ آپ اپنی سرداری کے لیے کوشاں نہیں بلکہ تمام انسانوں کو انسان کی غلامی سے نکال کر بادشاہِ حقیقی کی غلامی میں داخل کرنا چاہتے ہیں۔ اسی بنیاد پر یہ اُمت بنی اور یہی پیغام لے کر تمام دُنیا میں پھیل گئی۔ اس کے سفیروں نے جو اپنے انذر و دعوت کی سچی روح اور اسلام کی صحیح زندگی رکھتے تھے۔ کسریٰ اور قیصر کے بھرے دربار میں صاف کہہ دیا کہ ہم کو اللہ نے اس کام کے لیے مقرر کیا ہے کہ ہم اس کے بندوں کو بندوں کی بندگی سے نکال کر اللہ کی غلامی میں، دُنیا کی تنگی سے نکال کر آخرت کی وسعت میں اور مذاہب کی نا انصافی سے نکال کر اسلام کے انصاف میں داخل کریں، ان کو جب اپنے اصولوں پر حکومت قائم کرنے اور چلانے کا موقع ملا تو وہ جو کچھ کہتے تھے اور جس کی دوسروں کو دعوت دیتے تھے اس کو جاری کر کے دکھا دیا، ان کی معیاری حکومت کے زمانے میں کسی انسان کی بندگی نہیں ہوتی تھی، بلکہ اللہ کی بندگی ہوتی تھی، کسی انسان یا جماعت کا حکم نہیں چلتا تھا بلکہ اللہ کا حکم چلتا تھا، ان کا حکم جس کو وہ خلیفہ کہتے تھے معمولی سی انسانی تحقیر پر کہا جاتا تھا کہ لوگ ماں کے پیٹ سے آزاد پیدا ہوئے تھے۔ تم نے ان کو کب سے غلام بنالیا؟ ان

کا بڑے سے بڑا حاکم بڑی بڑی بادشاہتوں کے دارالسلطنت میں اس شان سے رہتا تھا کہ لوگ اس کو مزدور سمجھ کر اس کے سر پر بوجھ لکھ دیتے تھے اور وہ اس کو ان کے گھر سینچا آتا تھا۔ ان کا دولت مند سے دولت مند انسان اس طرز زندگی گزارتا تھا کہ معلوم ہوتا تھا کہ وہ اس زندگی کو زندگی اور اس کی راحت کو راحت ہی نہیں سمجھتا اس کی نظر کسی اور زندگی پر ہے اور اس کو طلب کسی اور راحت کی ہے

اس اُمت کا وجود دُنیا کے ہر گوشہ میں مادی حقیقتوں اور جسمانی لذتوں کے علاوہ ایک بالکل دوسری حقیقت کے وجود کا اعلان ہے اس کا ہر فرد پیدا ہو کر اور مرکز بھی اس حقیقت کا اعلان کرتا ہے کہ دُنیا کی طاقتوں سے بڑی ایک دوسری طاقت ہے اور اس زندگی سے زیادہ حقیقی دوسری زندگی ہے وہ دُنیا میں آتا ہے تو اس کے کان میں اسی حق کی اذان دی جاتی ہے، مگر اسے تو اسی شہادت و مظاہرہ کے ساتھ اس کو رخصت کیا جاتا ہے، جب اس دُنیا پر بے حسی اور موت کا سکوت طاری ہو جاتا ہے اور شہر کی ساری آبادی معاش کی جدوجہد میں سرتا پا غرق ہو جاتی ہے اور دُنیا میں مادی ضرورتوں کے علاوہ کوئی اور ضرورت اور محسوس حقیقتوں کے علاوہ کوئی اور حقیقت جیتی جاگتی نظر نہیں آتی اس کی وہی اذان اس طلسم کو توڑ دیتی اور اس کا اعلان کرتی ہے کہ نہیں جسم اور پیٹ سے زیادہ ایک دوسری روشن حقیقت ہے اور وہی کامیابی کی راہ ہے **حَتَّىٰ عَلَى الصَّلَاةِ حَتَّىٰ عَلَى الْفَلَاحِ** بازار کا شور اس نعرہ حق کے سامنے دب جاتا ہے اور سب حقیقتیں اس حقیقت کے سامنے ماند پڑ جاتی ہیں اور اللہ کے بندے اس آواز پر دیوانہ وار دوڑ پڑتے ہیں، جب رات کو پورا شہر میٹھی نیند سوتا ہے اور یہ جیتی جاگتی دُنیا ایک وسیع قبرستان ہوتی ہے دفعتاً موت کی اس سبتی میں

زندگی کا سرچشمہ اس طرح اُبتا ہے۔ جس طرح رات کی سیاہی میں صبح کی سپیدی نمودار ہو۔  
 الصَّلَاةَ حَافِظِينَ مِنَ النَّوْمِ سے اُدبھتی سوتی انسانیت کو تازگی اور زندگی کا پیغام ملتا  
 ہے۔ جب کسی طاقتور سلطنت کا کوئی فریب خوردہ اَنَارُكُمْ اَلَاغْلَى دین تمہارا سب سے  
 اونچا پروردگار ہوں، اور مَا لَكُمْ مِنَ الدِّينِ عَزِيزِي (میرے سوا تمہارا کوئی معبود نہیں) کا نعرہ  
 لگاتا ہے تو ایک غریب مؤذن اسی مملکت کی بلندیوں سے اَللّٰهُ اَكْبَرُ کہہ کر اس کے دعویٰ  
 خُدائی کا تسفر اُڑاتا ہے اور اَسْتَعْدُ اَنْ لَا اِلٰهَ اِلَّا اللّٰهُ کہہ کر حقیقی بادشاہت  
 کا اعلان کرتا ہے۔ اسی طرح دُنیا کا مزاج بے اعتمادی سے اور اس کا دماغ بکنے سے  
 محفوظ رہتا ہے۔

اس عرفان، ایمان اور اعلان کا چشمہ مُحَمَّدٌ رَسُوْلُ اللّٰهِ صَلَّى اللّٰهُ عَلَيْهِ وَسَلَّمَ  
 کی بعثت اور آپ کی تعلیم و دعوت ہے اور اب یہی عرفان، ایمان اور اعلان دُنیا کی  
 حیات نو کا سرچشمہ اور صحیح و صالح انقلاب کا داسد ذریعہ ہے۔  
 یہ سحر جو کبھی فردا ہے کبھی امروز  
 نہیں معلوم کہ ہوتی ہے کہاں سے پیدا  
 وہ سحر جس سے لرزتا ہے شہستانِ وجود  
 ہوتی ہے بندۂ مومن کی اذال سے پیدا